

## પ્રકૃતિને સુખરૂપ કરવા

પ્રકૃતિને સુખરૂપ કરવા, માતાજીની કરવી ભક્તિ;  
તન-મન-ધનને મજબૂત કરતી, ભદ્રપુરીની આદ્યાશક્તિ.

માતાજીની ભક્તિ કરતાં, સ્ત્રી પરમાણુ સુંદર થાય;  
ભદ્રિકતા પુરુષને આપે, જે માતાની સ્તવના ગાય.

જય હો ભાદરણી શક્તિ મા, આ દુનિયામાં સતયુગ લાવો;  
જગદલ્યાણક યજ્ઞ મહીં મા, આપ બિરાજો, ઉર અજવાળો.

માતાજીની મૌન-કૃપાથી, ભૂમિ ભદ્રપુરીની દીપી;  
ચારુતર ને ભાદરણ ગામે, વર્ણ અઢારે એકતા દીઠી.

અંબા માતા, કાલિકા મા, બહુચર મા ને ભદ્રકાલી મા;  
લક્ષ્મીજી ને સરસ્વતી મા, વ્યક્ત કરાવો આત્મીયતા.

સંત, મહંતો ને યોગિની, લબ્ધિ-રિદ્ધિ હજીયે તરતી;  
પુણ્યાત્માની પકવણી ભોમે, ‘અંબાલાલ’ની પ્રગટી મૂર્તિ.

આ દુનિયામાં અચરજ કારી, ભદ્રપુરીની પુણ્યાઈ;  
ગામ-પ્રતાપે વિશ્વે શાંતિ, યજ્ઞ-ક્રિયા અહીં ઉજવાઈ.

ભદ્રકાળી માતાજીના આશરામાં,  
પ્રકૃતિની આહુતિ;  
વિશ્વનાં કલ્યાણ કાજે પરાક્રમો,  
પૌરુષી અનુભૂતિ.

માજી ! તારા ગામે પાક્યા પરમાત્મા રે લોલ,  
આપના પ્રકાશે વિશ્વ ઊજળું થયું લોલ. – માજી....

ચતુર્ગતિ વંદનીય નાની ખડકી પોળ,  
મોક્ષદાની દર્શનીય સર્વ ક્ષેત્રે લોલ.

કળિકાળે ધર્મધ્યાન સરળ કર્યા લોલ,  
ચરણવિધિ વાંચતાં જ આત્મા ઠરે લોલ. - માજી....

વ્યવહાર યોજ્યો કરે માતૃભક્તિ લોલ,  
પૂઠિયાંમાં પ્રાણ પૂરે આઘશક્તિ લોલ.

સ્થૂળ ભક્તિ પ્રકૃતિને સહજ કરે લોલ,  
સૂક્ષ્મ ભક્તિ મનો-વાણી શુદ્ધ કરે લોલ. - માજી....

દેહબળમાં રિદ્ધિકારી ઉપલબ્ધિ લોલ,  
મનોવાંછા સિદ્ધિકારી દિવ્ય-દેવી લોલ.

ભદ્રકાલી ભગવતી ! અબ અમી-દૃષ્ટિ ખોલ,  
અમીરાત અસલિયતની નિર્નાદિ સ્વ-બોલ. - માજી....

આત્મ-વ્યક્તિ અનુપમા સંવાદી રે લોલ,  
સહજશક્તિ ત્રિયોગીની ખિલાવે તે લોલ.

આત્મા ને અનાત્માને બઢતી બક્ષે લોલ,  
મનો-વાણી-દેહે ફોરી નવધાભક્તિ લોલ. - માજી....

સ્યાદ્વાદ-વાણી વક્તા નિર્વિવાદી લોલ,  
બિન-સંપ્રદાયી “જ્ઞાની” મોક્ષદાની લોલ.

શબ્દે-શબ્દે નવાં શાસ્ત્રો સ્ફુરે એવા બોલ,  
ઈતિહાસે અજોડ આત્મ-એકતા રે લોલ. - માજી....

‘દાદા’ ! તારો આશીર્વાદિ ઊર્ધ્વગામી લોલ,  
અહોભાગ્ય કાળનું કે ઊગી નવી ભોર.

ઉરનાં કમાડ ખોલે “જ્ઞાની” ‘તે’ અજોડ,  
ભદ્રપુરી ગામે ઝૂમી ભદ્રિકતા લોલ. - માજી....

આત્મા પોતે ધર્મરૂપે પરિણામે લોલ,  
સૂર્ય-ચંદ્ર ગરબે ઘૂમે અવનિ ઉપર ગોળ.

‘વિજ્ઞાન-સ્વરૂપે’ જ ‘ભેદ’ ટળે લોલ,  
નિરાવાર્ણી આત્મા પરમાત્મા છે લોલ. - માજી....

